

Friseur

Va inne kapper weëd verwach dat ze ee mitleëvend
gehuur hant, es doa teminste behôfte noa is.
Op inne vriedigmörge koam inne vaste klant de
salong binne. Ze gong in der sjtool zitte en woeëd
óngertussje 't kieëpke um heur sjouwesj gedoa.
Doe vroeg ze: "Woa woar ich de vurrige weëk geblieëve?"
Jan Halmans

Doer de velder

Ich loop 't paad aaf, 't karresjoar doer
Ongerweëg zigk ich daag teëge inne boer
Zoeë kom ich langs 'n veldj mit kroet
Hie woare de molle aan 't sjtoeëte
(die trampelere zunt de boel aan 't versjangelere)
Dan goan ich richting vierer
Hie kom ich neet wiejer
De broame en nieëtele sjlete mich in
Doe hou 't vuur mich gene zin
Ich drieë mich om en goan truuk
En zeuk inne oetweëg langs de sjtruuk
Jan van Haaf

Mit Hart en Zieël is d'r mieër in 't leëve!

D'r is mieër es vier kinnen bedinke in os leëve,
Mieër es vier fysiek kinne beleëve!
D'r is van alles dat vier neet wete,
Mér woa vier indirect toch van genete!
Dat wurd mit hart en zieël aan os gegeëve,
En is 't geloof dat os sjterkt in 't leëve!
Ron Logister.

Twieëdoezendtwelf

In dees moderne tieëd
hubbe veer kontak mit de ganse welt
alleen het kontak mit ozze oorsprong, dat zint vier kwieët
mer dae wieëd binnekort in ieëre hersjelt

Mich woeët get durchgegaeve
Ich kroog e sinjaal
Dat vieër in twieëdoezendtwelf get goa belaeve
Ing verangering op groeëte sjoal

De natuur griept noa de mach
En kriet het vuer het zègge
't is aafgeloupe mit 't politieke gezag
Die kinne mit sjtille trom vertrèkke

In Broenssem zint de daag van de NATO getèld
In plaatsj doavan kin de Dalai Lama komme
onger zie leiding, oane geweld
kin noar in hoeëger plan waere geklomme

Omdat ter toch neet mieër wurdt geschoate
Höbbe gewaere en kanonne hun funktie verloare
Die kinne tot muziekinstrumente waere omgegoate
Vuer het begeleede van ingelekoeëre

Auch vuer de A73 tunnele gee zurg
Doavuer besjteet nuuje hoap
Die kinne waere gebroek es dasseburch
En blieëve daag in daag oet oap

En alle allochtone
Die make e nuuj begin
Kinne zonger angst in hun eege landj woeëne
Kriet der Witte oet Venlo ooch nog ziene zin

De blomme en sjtruuk moge weer bliuje
Mit dank aa os nuuje besjtuur
De beum moge weer tot aa de hieëmel gruije
Want dat moog van de natuur

Neet iëdere zal doataege kinne
Dat is waal te begriepen
Maar ze kinne zich probere te bezinne
Of andersj d'r tussjenoet knieëpe

Zou ut er neet van komme
Dat is ummer meugelik
Kin ich toch waal serieus waere genomme
Want ins kumt mien augenblik.

Wim Gerards

De Bron

De bron van mien leëve
Ich dink der diks aa
Weë hat 't os gegeëve
Weë goof der aanzit draa

De bron van mien leëve
Woar 't alleen
Mien vader en moeëder
Of ooch der architect van jieëdere?

De bron van mien leëve

Is dit alles oane depe reë?
Dan is mien gedeuns hie
Toch ech gesjavel geweë

Wiel Roeselers